

క్షతగాత్ర గానం

వంశధారనది - సన్నగా యేడుస్తోన్న గ్రామదేవతలా వుంది. నెమ్మదిగా ప్రవహించే నదివేగం అకస్మాత్తుగా పెరిగింది. నీరు జేగురు రంగులోకి మారి వరదలా కెరటాలు వేస్తోంది. వరద ప్రవాహంలో మృతదేహాలు వందలు, వేలు కొట్టుకు వస్తున్నాయి, కొన్ని దేహాలు నది ఒడ్డుకి మేటగా ఉన్న యిసుకపర్ర మీదకు చేరాయి. కెరటాలు - యిసుకమేటను ఢీకొట్టి నదీప్రవాహంలోకి యిసుకను యీడ్చుకు పోతున్నాయి. మృతదేహాలు... కోటేసిన నాగళ్ళులా వున్నాయి. తలపాగా, నాగుల గావంచా చిలకట్టు తప్ప... ఆ దేహాల మీద మరేమీ అలంకారాలు లేవు. అన్నీ... పరిచితుల దేహాలనిస్తున్నాయి. తన పల్లెలోని, తన ముత్తాతల, తాతల, వారి, వారి బంధుమిత్రుల బృందాల... దేహాల...? దగ్గరగా వెళ్ళి పట్టిచూస్తే, యే దేహానికీ కళ్ళూ, నోరూ, ముక్కు లేవు! మొత్తం దేహం... నాగలిలా కనిస్తోంది!

కోటేశ్వరావుకి చెమటలు పట్టేసాయి. నాలుక దాహంతో పిడుచ గట్టుకుపోయింది. దోసిలి పట్టి తాగుదామంటే నీరు యెర్రగా రక్తంలా కనిపించింది. భయాందోళనల్లో... గభాలు లేచి పారిపోబోయేడు.

బెర్తు మీంచి ఒక్క ఉదుటున లేవడంతో తల, రైలుపెట్టె బెర్తు పైభాగానికి తగిలి నొప్పి పెట్టింది. 'అబ్బా' అనుకుని నుదుటి మీద చెయ్యి వేస్తే చల్లగా తగిలింది. భయంతో... చేతికంటిన తడిని చూసేడు... రక్తమా? కలా, నిజమా? తలకు తగిలిన బొప్పి వాస్తవమే! మెల్లగా, కిటికీ దగ్గరకు చెయ్యిజాపి, లైట్ స్విచ్ ఆన్ చేసాడు. ధగాధగా వెలుగులు నింపాల్సిన బల్బు, వేటగాని టార్చిలా వెలిగింది. మృతదేహాన్ని మోసుకుపోతోన్న పెనుశకటంలా, సోయిలేని ప్రయాణీకుల్ని మోసుకుపోతోంది. రైలు. వెల్తురులో, మెలకువలో మరింత భయం వేసింది. చేతికి అంటిన తడి చూసేడు - రక్తం కాదు, చెమట! మంచినీళ్ళ బాటిల్ తీసి, గొంతులో వొంపుకోబోతూ - భయంగా బాటిల్ని చూసేడు. ఏదో విదేశీ కంపెనీవారి మినరల్ వాటర్! గుక్కెడు, గుక్కెడుగా... గుటకలు మింగేడు.

ఎదుటి బెర్తు మీంచి యెవరో -

“యే స్టేషనండీ...?” ప్రశ్నించేరు.

“...కళింగతీరం...” జవాబిచ్చేడు కోటేశ్వరావు.

ఆ స్టేషనెక్కడుండా - అని ఆశ్చర్యపోతూ -

“బెర్హంపూర్ వాస్తే లేపండి...” దుప్పటి మొహమ్మీదకు లాక్కుంటూ రిక్వెస్ట్ జేసాడు, యెదుటి బెర్త్ వ్యక్తి.

“...లేపను. నేను లేపనయ్యా నాకవసరం లేదు. నేనేమీ పరోపకారి పాపన్నను కాను. పూర్వకాలం కాదిది, నేను లేపనయ్యా, నీకవసరమైతే నువ్వు మేలుకుని వుండు. నేను మేలుకుని వున్నారే - నిన్ను లేపను” నిష్కర్షగా చెప్పాడు.

ఎదుటి బెర్త్ వ్యక్తికి నిద్రమత్తు వొదిలిపోయి, కప్పుకున్న ముసుగుదీసి - కోటేశ్వరావు వైపు ఆశ్చర్యంగా చూడసాగేడు. కోటేశ్వరావు అదేమి గమనించడంలేదు. ఎక్కడో వున్నాడు... ఎంత నిష్కర్షగా చెప్పాడు...! ఎంత తేలిగ్గా - ఈనాటి యువతలా కఠినంగా! కొడుకే, కన్న కొడుకే...! నిజానికి వాడి కోణంలో ఆలోచిస్తే... వాడిదీ రైటేనేమో? “ప్రవీణ్, అక్క వెలిపోవాలిరా...” విజయదుర్గ, కొడుకు మొహంలోకి చూస్తూ పలికింది.

కొడుకు - తల్లివైపు చూడకుండా, సోఫాలో కూర్చొని, టీవీ రిమోట్ అందుకొని, టీవీ ఆన్ చేసాడు. నల్లటి తెరను చీల్చి రంగురంగుల దృశ్యాలేవో శబ్దమారంభించేయి.

“...రేపూ, యెళ్లుండి లోగా బావ గూడా వస్తారట...” విజయదుర్గ.

“అవకాశం లేదమ్మా. హారిక ఫారన్ ఛాన్స్ కోసమంటోంది...” ఛానల్ మార్చేడు కొడుకు.

విజయదుర్గకు గుండెల్లో రాయిపడింది. కొడుకు సహకరిస్తాడని ఆశ పెట్టుకుంది. ఇంటికి పెద్ద కొడుకు, స్తోమత గల కొడుకు గనక యీ బాధ్యత అంగీకరిస్తాడనుకొంది.

“...అదిగాదు బాబూ, అప్పుగా యిమ్మంటున్నారు. ఒక యేడాది అగితే, యేదో జేసి తీర్చేస్తామంటున్నారు...”

“...యిప్పుడలాగే అంటారు. తీరా, అందుకున్నాక తీర్చలేమంటే... కోర్టుకెక్క గలమా?” టీవి చూస్తూ బదులిచ్చేడు.

తల్లీ, కొడుకుల సంభాషణలా లేదా దృశ్యం! యెవరో పరాయి వ్యక్తులు, వ్యవహారమేదో మాట్లాడుతున్నట్లుగా వుంది!

“పోనీ, అంతగా అయితే, మీ నాన్నగారు తీరుస్తారు...” హామీ యిచ్చింది విజయదుర్గ.

“...అమ్మా! నీ భర్తా, అల్లుడూ - హరిశ్చంద్రులూ కారు. నేను నక్షత్రకుణ్ణీగాలేను. హారికకి, నాకూ గూడా - మా కంపెనీ ఫారిన్ బ్రాంచిలో - ఛాన్స్ రావచ్చు. దానికోసం ట్రయల్స్ లో వున్నాం. పొలిటికల్ హేండ్స్ వేనా హెల్ప్ చేస్తే అయిపోతుంది. నాన్నగారి ఫ్రెండున్నారగా... ఆ ఊర్లో...? నాన్నగారు ట్రైజేస్తే...” చెప్పుకుపోతున్నాడు కొడుకు.

అంతకు మునుపే యెప్పుడో వచ్చి, నిస్త్రాణగా బెడ్ మీద వాలిపోయిన కోటేశ్వరావుకి - యీ దృశ్యమయితే కన్నించటం లేదుగానీ, సంభాషణంతా వినిస్తోంది. అక్కా తమ్ముళ్ళు అవసరాలూ, సర్దుబాట్లూ - లావాదేవీలగానే గణిస్తున్నాడా, కొడుకు - కోటేశ్వరావు మనసులో ప్రశ్న!

“...నీ స్వార్థమేగానీ, అక్క పరిస్థితి ఆలోచించవేం? ఇంటి పెద్దకొడుకుగా నీకు బాధ్యత లేదా?” వాదనకు దిగింది విజయదుర్గ.

టెలివిజన్ లో గుంపు గుంపుల యువతీ యువకులు అర్ధనగ్నంగా ఆడుతూ, పాడుతూ, యేవో డ్రింకులు తాగుతూ - వాళ్లు తప్ప, లోకంలో మరెవ్వరూ లేరన్న భావనతో, తడితడి పెదవుల్లో పరస్పరాలింగనాలతో చుంబించుకుంటున్నారు.

“...అమ్మా! నన్నర్థం చేసుకోవేమి?”

“...అల్లుడేనాడూ, మనల్ని యిబ్బంది పెట్టలేదు. కంపెనీ మూతపడి గానీ - లేకపోతే, యీ వ్యాపారంలోకి దిగకపోయుణ్ణు...” విజయదుర్గ గొంతులో...అభ్యర్థన ధ్వని.

అల్లుడు పనిజేసే కంపెనీ - గవర్నమెంట్ అండర్ టేకింగ్ లో వుండేది. నష్టాల కారణంగా...కంపెనీ మూతపడింది, ఉద్యోగులకేదో ముట్టజెప్పి! మల్టీనేషనల్ కంపెనీ యేదో టేకోవర్ కోసం చూస్తోందటగానీ - వ్యవహారం సెటిల్ గాలేదు. యూనియన్లూ, ప్రతిపక్ష రాజకీయపార్టీలు, ప్రభుత్వాధికారూ, అధికారపార్టీ వారూ....వ్యక్తిగత లాభాపేక్షకు కట్టుబడి, వ్యవహారాన్ని తేల్చడం లేదట! అల్లుడు తనకందిన రిట్రైచ్ మెంట్ ఎమౌంటునీ, పెళ్ళినాడిచ్చిన కట్టుం సొమ్మునీ కలిపి “హోంసీడ్స్” ట్రేడింగ్ బిజినెస్ పెట్టేడు.

హోంసీడ్స్...గృహోపసరాలు....! వీటికోసం కంపెనీలు, ఏజన్సీలు...!

నీళ్ళూ, పాలూ, ఉప్పుపప్పులూ.... కర్రా, కంపా, చాపా, బొంతా, చీపురూ, ముగ్గుపిండి, నలుగుపిండి, గానుగనూనె... గృహోపసరాలకోసం - యే పరుగుపందెమూ అవసరంలేని రోజులు గుర్తొచ్చాయి విజయదుర్గకు. పీటచెక్క నుంచి, కంచాలు, మంచాలు అన్నిటినీ ఊరిలోని రకరకాల వృత్తులవాళ్లు తయారుజేసినవే - తను సారెగా తీసుకు వచ్చింది కాపురానికి!

హోంసీడ్స్ అన్నింటినీ తేలేసందుకూ, తెచ్చినవీ స్టాండర్డ్ కంపెనీలవి గానందుకూ - గ్యాస్ పాయింట్ మంటల్లో కాలిపోయిన, తన కాలనీ చివరిఫ్లాట్ కోడలు సడన్ గా విజయదుర్గకు గుర్తొచ్చింది.

“హోంసీడ్స్” బిజినెస్ వొద్దని చెప్పింది అల్లుడితో. అల్లుడు వింతగా నవ్వేసి, విజయదుర్గ చేతనే షాపు ఓపెన్ చేయించాడు. ఇప్పుడేదో కంపెనీ, వాషింగ్ మెషిన్ ఏజన్సీకి యొక్కువ కమీషన్ ఆఫర్ చేస్తోందట! దానికోసం డబ్బు కావాలి అల్లుడికి!

మూడేళ్ల కిందటే కూతురి పెళ్లి జేసారు. ఆ అప్పు భారం....కొంతగా గత

యేదాదంతా పంచుకున్నాడు ప్రవీణ్. గాబట్టే నిరుడు చిన్నకొడుక్కి డౌనేషన్ చెల్లించి ఇంజనీరింగ్లో జాయిన్ చేసారు. కోటేశ్వరావుకి... కటకటగా వుంది ఆర్థిక పరిస్థితి. ఈ యేదాది తొలినాళ్ళలో హారకతో డేటింగ్ జరిగాక ప్రవీణ్ యేమీ యివ్వటం లేదు. పెళ్లి, ఫారిన్ జాబ్.... అన్నీ ఫ్లాస్ట్గా జరిగేందుకు ప్రయత్నాలు సాగిస్తున్నాడు తప్పా...!

“...అయితే అక్క సంగతి నీకక్కర్లేదా?” ఆఖరి మాటగా ప్రశ్నించింది దుర్గ.

“....నేను బెస్ట్ పొజిషన్లో నిలబడాల్సి. తరువాతే, అక్కా, బావా, తమ్ముడూ - అన్ని బంధాలూ! వెయిట్ చెయ్యండి... టూ యియర్స్ ఆగితే - ఫారిన్లో షాపు కావాలన్నా పెట్టిస్తాను....” టీవీ వైపు చూస్తూ, భుజాలెగరేస్తూ చెప్పేడు.

టీవీలో - యెత్తువల్లాల రహదారి, దూకే వులి, దాన్ని మించిన వేగంతో పరుగిత్తే మెటార్ సైకిల్పై విజయగర్వంతో ఓ యువకుని ఫోజు. అతణ్ణి ఆరాధనగా పెనవేసుకుపోయే యువతీ... దృశ్యం కన్పిస్తోంది. విజయదుర్గకు - అదేమి ప్రకటనో అర్థంగాలేదు. వులిలా దూసుకుపోవాలంటే, అదేదో మోటార్ సైకిలుండాలనా? అలాగైతే, అందాల యువతీ లభిస్తుందనా...?

ఈ ప్రకటనలు - సరుకుల్ని అమ్ముతున్నాయా... జీవిత విధానాలను అమ్ముతున్నాయా...? ప్రశ్నించుకున్న దుర్గ - గభాల్ని లేచి, టీవీ స్క్రీన్ ఆపేసింది. రంగుల భూతమేదో రకాలున చీకట్లో మాయమైనట్లు టీవీ తెర నల్లగా మారింది...

కోటేశ్వరావు.. చాలాసేపు...అలా...యింట్లో జరిగిందంతా...మరోసారి గుర్తుకు రాగా... ఆలోచనల్లో మునిగిపోయేడు...

ఎదుటి బెర్డు మీది వ్యక్తి కప్పుకన్న దుప్పటిలోంచే -

“లైట్ ఆఫ్ కరో భాయ్. సోనేవాలోంకో...సోనేదో...” కేకేసాడు.

కోటేశ్వరావు యెదుటి బెర్డు వైపు చూసేడు. దుప్పట్లోంచి ఆ వ్యక్తి కేక, ముసుగు గప్పిన మృతదేహమేదో, జీవించి వుండగా పలకటం మర్చిపోయిన మాటను మృతి చెందాక పలికినట్లుగా వినిపించింది. మళ్ళీ కోటేశ్వరావుకి కల గుర్తుకు వస్తోంది. వందలు, వేల మృతదేహాలు.... యుద్ధమేదో.... తెలీటం లేదు! కన్పించని యుద్ధ గాయాలను మోసుకు.... కాందిశీకుణ్ణయినానా....? తనని తాను ప్రశ్నించుకున్నాడు కోటేశ్వరావు. విధ్వంసం గుర్తున్నంతగా - విధ్వంసం ముందరి జీవితం గుర్తు లేదనితనికి!

మళ్ళీ, యెదుటి బెర్డు మీంచి ముసుగు కప్పిన వ్యక్తి - ధ్వని హెచ్చించి కేక వేసాడు ! కోటేశ్వరావుకి బెర్డు వైపు చూస్తుంటే “వాస్తవం వెనుక అధివాస్తవంలో మనిషి ముఖమీద స్వప్నలిపి చూస్తున్నాను...” అజంతా కవిత్వం గుర్తొచ్చింది. లైట్ ఆఫ్ చేసి, బెర్డు మీద వాలి, కళ్లు మూసేడు.

* * *

దీర్ఘమైన యెడబాటు తర్వాత కలిసిన బాల్యమిత్రుణ్ణి చూసేట్లు ఆ రేల్వేస్టేషన్‌ని చూడసాగేడు కోటేశ్వరావు. తన గ్రామం నుంచి - విశాల ప్రపంచానికి దోవ తెరచిన వాకిలి ఆ స్టేషన్. రైలు దిగి, పరిసరాల్ని కళ్లారా చూడసాగేడు. వెయిటింగ్ రూములో కట్టెల మోపులూ, కట్టెల్లాంటి మనుషులూ, ఎడమచేత్తో వినసకర ఊపతూ, కుడిచేత పళ్ళెంలో బెల్లపుండలూ, జాంగ్రీలూ, జంతికలూ, సెనగలూ, ఈగలూ, దోమలూ మోస్తోన్న బద్రంశెట్టి; హాలుమధ్యలో - దేవేంద్ర లోకంలో దివ్య భోగాల్లో మునిగి తేలుతున్నట్లు - జంబుకానా పరచి, కాషాయగుడ్డసంచీ తలదిండు జేసి నిద్రించే స్వాములారూ; ద్వారం ముందర - రాని రైలు కోసం యెదురుజూసే ప్రయాణికులూ.... యెవ్వరూ పరిచితులు కారు! అసలు, వీళ్ళంతా యెప్పటివాళ్ళు...? కలింగ యుద్ధంనాటి కాందిశీకులూ...? మళ్ళీ అందర్ని పరికించేడు. రాత్రి కలలో - నదిలో కొట్టుకు వచ్చిన మృత జానపదులను - జీవించగా చూస్తున్నట్లనించింది.

కోటేశ్వరావు - స్టేషన్ మాస్టారి రూము యెదురుగా వచ్చి చూసేడు. చెవులకు ఫోన్ రిసీవర్ తగిలించి, చేతుల్లో కేబుల్ లైన్స్ ఆపరేట్ చేస్తూ.... యంత్రాల మాంత్రికుడిలా కనిపించేరు మాస్టారు. చూపు... రైలుపట్టాల మీదకు మరల్చాడు. సాయంత్రపు ఎండా, నీడా పడీ, ధగధగా మెరుస్తూ... నల్లగా, వొకదానితో మరొకటి పోటీపడి పరుగెత్తే నల్లత్రాచుల్లా కన్పించేయి పట్టాలు! మరి చూడలేకపోయాడు. స్టేషన్ బయటికి వచ్చేడు.

“...చాన్నాళ్లకి సార్, బాగున్నారా?” ఆటోతో నిల్చాని, పలుకరించేడో వ్యక్తి, కోటేశ్వరావు అతణ్ణి చూసి -

“...సోములూ, నువ్వా? కుర్రాడిలా... ఫేంటూ పర్చేంటి? ఆటోయేంటి...?” ఆశ్చర్యంగా, ప్రశ్నించేడు. ఆ వ్యక్తి చిన్నగా నవ్వి, కోటేశ్వరావు చేతిలోని లగేజీ అందుకొని-

“సోములు మనవడ్డి సార్...” అన్నాడు.

కోటేశ్వరావు తన కంటి అద్దాలు సరిచేసుకున్నాడు. కంటికే గాదు... మనసుకే - అన్నీ, అందరూ... గతకాలంలో నిలుస్తున్నారు.

ఆటో స్టార్టయ్యింది, మరెవ్వరూ పాసింజర్లు లేరు... తనొక్కడే! రోడ్డు పురాతన మిత్రునిలా - ఊరివైపు తీసుకుపోతోంది. రోడ్డు పొడవునా చెట్లు - కలింగ యుద్ధశైలీల్లా.... దిగులుగా నిల్చున్నాయి.

“నీ పేరేమిటోయి...?”

“...ఉత్తమ్ అని పిలుస్తారు.... పురుషోత్తం...”

అలెగ్జాండర్లో పోరాడి ఓడిన పురుషోత్తముడా...!?

కోటేశ్వరావుని రాత్రి వచ్చిన కల వెంబడిస్తోంది. వర్తమానంలోకి వచ్చేందుకు -

కళ్లు మూసి, మనసు ప్రశాంత పరచ ప్రయత్నించేడు. జీవించటానికి, మరణించటానికి తేడా ఘర్షణ! ఘర్షణ అగితే మరణం...! శరీరంలో ఘర్షణ, కుటుంబంలో ఘర్షణ, కుటుంబాల మధ్య.....

“బావా...” అన్న పిలుపు విన్నించింది.

వేసవి సాయంకాలం! వంశధార నది - చిరకాల సహచరిలా - చూస్తూ కూర్చున్న కోటేశ్వరావు ఆశ్చర్యపోయేడు. ఎదురుగా సుభద్ర...! చిలుక పచ్చరంగు లంగా, జాకెట్ మీదుగా తెల్లటి నైలాన్ వాణీ - సుభద్ర అందంగా కన్పించింది. చూస్తూ వుండిపోయేడు.

సుభద్ర గారి తాతయ్య, కోటేశ్వరావు తాతయ్య స్వయానా అన్నదమ్ములు. కోటేశ్వరావు గారి తాతయ్యకు - యిద్దరు కొడుకులూ, ఒక కూతురూ సంతానం. ఆ కూతురు కొడుకే - కోటేశ్వరావు. సుభద్ర వాళ్ళ తాతయ్యకు - ఒకడే కొడుకు. ఆ కొడుక్కీ ఒక కూతురే మిగిలిన సంతానం - ఆమె సుభద్ర.

తాతయ్యలిద్దరూ కలిసి వుండేవారు. కష్టపడి బతికేవారు. జమీందార్ల కాలంలో - భూమి సమస్యల్లో సుభద్రవాళ్ళ తాతయ్య - భార్యబిడ్డల్ని అన్నకు అప్పజెప్పి రంగం వెలిపోయేడు. అక్కడి నుంచి, అప్పుడప్పుడువచ్చేవాడు. సంపాదన పంపేవాడు. ఓ యేడాది ఆయన రాలేదు. విదేశీ నృశానంలో బూడిదయిపోయేడు. ఆ తర్వాత కొద్దినాళ్ళకే - యే పొరపొచ్చాల్సొచ్చాయో తాతగారిల్లు భాగాలయ్యింది. ఆస్తి పంపకాలు - అనుబంధాల్ని తెంపేయి. తాతగారిల్లు - పెద్దిల్లు, చిన్నయిల్లు అయ్యింది. చిన్నింటోళ్ళ సుభద్రంటారు... ఊరివాళ్లు సుభద్రను.

“...ఈమధ్య పెదనాన్నకు పెద్ద గండం తప్పింది. తెల్సా?” అనడిగింది సుభద్ర. కోటేశ్వరావుకేమీ అర్థం కాలేదు. ఎలక్ట్రికల్ డిప్లొమా కోర్సులో జాయినయ్యాక - కలకత్తా నుంచి యేడాదిగా ఊరికి రాలేదు. ఇదే, వేసవి శెలవులకు రావడం...! వచ్చిన రోజునుంచీ - సందడి సందడిగా వుండే తాతగారిల్లు - ఇన్విజిలేటర్ల నిఘాలో పరీక్షహాలుగా వుండటాన్ని గమనించినా, కారణాలు వెదుకలేదు.

“...ఊరు ఊరంతా ఒక్క కట్టుమీదుండేది. ఇప్పుడు ముక్కలయింది. పొరుగుూరు పెద్దలేమో - వొచ్చేసారి సర్పంచ్వి నువ్వే అవ్వాలని - మానాన్నని ప్రలోభ పెట్టారు. మా నాన్నా - పెదనాన్నల మధ్య... ఫులీ పందీ పోరులా వుంది. ఈ యింటి మీద కాకి, ఆ యింటి మీద యెగరగూడదు. ఎప్పుడేమవుతారో భయంగా వుంది...”

కోటేశ్వరావు, దీర్ఘంగా నదిని చూస్తూ -

“భయమెందుకూ...?” అని ప్రశ్నించేడు.

“...యెందుకేంటి? గొడవలొస్తే - మధ్యలో తలదూర్చేవారెవరూ? మా నాన్న

యిటూ - పెదనాన్న అటూ! వారం కిందట యేం జరిగింది? స్కూలు బిల్డింగ్ కోసం - ఊరిముందరి మెరకభూమి - పంచాయతీదని స్వాధీనం చేయించబోయేడు పెదనాన్న. కాదు, మా జిరాయితీ భూమంటాడు - మానాన్న. పట్టా కాగితాలు చూస్తే - తేలిపోదా? కర్రలూ, కత్తులు తీసేరు. పెదనాన్న తల పగిలిపోయేదట - మీ కంబారి సోములుగాని అడ్డంబడి రక్షించకపోతే!" చెప్పింది సుభద్ర.

కోటేశ్వరావుకి అందోళనగా గుండెలు కొట్టుకున్నాయి. తాతగారింటి నిశ్శబ్ద వాతావరణానికి కారణం తెల్సింది. అప్పుడు, సోములు గుర్తొచ్చేడు.

“అస్పృతిలో వున్నాడు. ఫర్లేదట. రేపు డిశ్చార్జ్టట.....”

సోములు - తాతగారింట పాలేరు గాదు. కుటుంబ సభ్యుడిలా మెదిలేడు... అసలీ ఘర్షణలకు... మూలమేది? పంచాయతీ రాజకీయాలేనా...? పైకి అవి కారణాలుగా కన్పిస్తున్నాయి గానీ... కన్పించనివేవో వున్నాయి! వాటితో ఘర్షించబోయి - తమలో తాము ఘర్షించుకుంటున్నారా...?

రాజుల, జమీందార్ల, తెల్లదొరల... యేలుబడి పోయేక - పాలించబడే వాళ్లు - కొందరు పాలకులయినారు. పాలకవర్గంలో కొత్త గుంపు చేరింది. పాతా, కొత్తా గుంపుల మధ్యనా ఘర్షణ వుండొచ్చు. పాలక గుంపుకీ, పాలితులకీ మధ్యనా ఘర్షణ వుండొచ్చు - ఎలక్ట్రానిక్స్ లెక్చరర్, అపుడపుడూ, పాలిటిక్స్ గురించి చేసిన విశ్లేషణ గొర్తొచ్చింది కోటేశ్వరావుకి!....

కళ్లు మూసుకొని - వర్తమానంలోకి వచ్చే ప్రయత్నం చేస్తుంటే - గతమే కదుల్తోంది కోటేశ్వరావు మదిలో!

“...సార్. తాతగారికి బాగోలేదని తెల్పి వచ్చేరా...?” చాలా సేపట్టించి, మౌనంగా వున్న కోటేశ్వరావుని ప్రశ్నించేడు పురుషోత్తం.

“తాతయ్యకు బాగులేదా....?”

అశ్చర్యంగా, గుండె లోపలి ప్రశ్న.. బయటికే వినిపించింది.

“...జెనట సార్. మా తాత చెప్పేడు. తీవ్ర జ్వరమట. పరాకు, పరాకు మాటలట. నిద్రపోరట. ఏ అపరాధో... పొలానికి వెళ్లిపోతారట. తెల్లవారేక, యింటిల్లిపాదీ వెదుకులాటట....”

పురుషోత్తం చెప్పు, ఆటో నడుపుతున్నాడు. ఎదురుగా ట్రక్కర్.... నిండుగా ప్రయాణీకుల్తో వొస్తోంది. రోడ్డు యిరుకుగావటంతో, స్లోజేసి సైడుకి తీసి -

“...చూసేరుగదా! ఈ ట్రక్కర్లొచ్చి - మా ఆటోలకి బేరాలు పోయేయి. అంతక మునుపు, మా ఆటోలొచ్చి - రిక్షాలకి బేరాలు పోయేయి. మీ తాతగారి కాడ కంబరికం

మానేసాక - మా తాత రిక్షా వేసేవాడు..." అటో మళ్ళీ రోడ్డు మీదకి యెక్కించి, గేరు మార్చేడు, స్పీడందుకన్నాక-

"...జీవులూ, కార్లూ, ట్రక్కులూ...కొత్త కొత్తవెలాగ ఊరొచ్చాయో - అలాగే కొత్త, కొత్త మనుషులూ, అలవాట్లూ ఊరిలోకొచ్చేయి! అన్నట్టు, సార్, మీరు రిటయరయితే ఊరొచ్చేస్తారట గదా...?" అని ప్రశ్నించేడు.

కోటేశ్వరావుకి - గుండెల్లో ముల్లలా గుచ్చిందా ప్రశ్న?

"...వొచ్చేయండి సార్. పుట్టిన మట్టిలో బుగ్గిగావాలంటారు పెద్దలు...."

ఆహ్వానించేడు పురుషోత్తమ్.

పుట్టిన మట్టిలో బతకటానికి గాదు - బుగ్గి గావటానికీ, తనకిక అవకాశం లేదు. అవకాశాన్ని శాశ్వతంగా చెరిపేందుకు సిద్ధపడిపోయానా....? సిద్ధం జేశారా...

"...అమ్మా! సెంటిమెంట్స్ వొదిలెయ్యాలమ్మా. ప్రపంచవేగాన్ని అందుకోవాలి. లేకపోతే వెనకబడిపోతాం. అనుబంధాలు గావమ్మా ఆపర్ట్మెంట్స్ వెదకాలి..." తల్లికి హితబోధ చేస్తున్నాడు కొడుకు.

బెడ్ రూము నుంచి చెవ్విగి వింటున్న కోటేశ్వరావుకి యెక్కడలేని నీరసమూ ఆవహించింది.

"ఆ ఊరిలో భూముంది గదా. మనమేమీ పంటని తెస్తున్నామా? పోనీ, దానికోసం, ఆ ఊరు వెళ్లి బతగ్గలమా. ఇప్పుడక్కడ భూములకి, మంచి ధర పలుకుతోందట! అమ్మేస్తే... అక్క ప్రోబ్లమ్మూ సాల్వుపతుంది. యింకా మిగిలే, మనకీ అప్పులున్నాయిగా. సెంటిమెంటు కోసం భూమెందుకు..." తన కొడుకు, పుట్టిన మట్టినుంచి, తనను వ్రేళ్లు తెంపుకో మంటున్నాడు.....

ఆలోచనల్లోంచి తేరుకొని దీర్ఘంగా నిట్టూర్చి - "నీకు పెళ్లయ్యిందా ఉత్తమ్...?" ప్రశ్నించేడు కోటేశ్వరావు. సడెన్ గా ఆ ప్రశ్న యెందుకు వేసారా అన్న ఆశ్చర్యంతో, వెనక్కి మొహం తిప్పి -

"...లేదు సార్! ఎందుకూ...?" అనడిగేడు ఉత్తమ్.

కోటేశ్వరావు - అతని మొహంలోకి చూస్తూ. మరేదో అడుగబోయి - "... మీ తాతయ్య, సోము లేమంటాడు ఉత్తమ్..." అనడిగేడు.

"...మీ రిటయిర్మెంటింకెన్నాళ్లుంది సార్...?"

సోములు ప్రశ్నలూ - విస్పించింది. కోటేశ్వరావు మళ్ళీ ఆలోచనల్లో మునిగిపోతూ-

"... యింకెన్నాళ్లు? వచ్చేనుగా! ఇవ్వాలో, రేపో అయిపోవచ్చు..." బదులిచ్చేడు.

పురుషోత్తమ్కి బోధపడలేదు. కోటేశ్వరావు... యివ్వాలో, రేపో... పుట్టిన మట్టి

నుండి... వేళ్లు తెంచుకోబోతున్న వేదనలో వున్నాడు. వేళ్లున్నాయా...? అనాడే తెంచేసానేమో... ప్రశ్నించింది మనసు. ఎన్నడో... చిన్ననాడే... చదువుకోసం ఊరొదిలేసినపుడే... వేళ్లు తెగినాయా.....

ఊరికి రెండుమైళ్ల దూరంలోని, హైస్కూల్ చదువయ్యేక - కాలేజీ చదువు సమస్య అయ్యింది. కోటేశ్వరావు చినమామ - కలకత్తాలో రైల్వే ఉద్యోగి. అతని పిల్లల్లో పాటూ చదివిస్తాను వాచ్చేయ్యమన్నాడాయన.

అప్పటికి - తాతగారింటి ఆర్థిక పరిస్థితి దిగజారింది. పెదమామ రాజకీయ ఘర్షణలకీ, కేసులకీ, కోర్టులకీ - యింట్లోని వెండి, బంగారాలు చెల్లిపోయేయి. వ్యవసాయంలో... వ్యాపార పంటలొచ్చేయి. ఘగరూ, జూట్మిల్లు లొచ్చేయి. ఆ పంటల - ధరల యెగుడూ దిగుళ్లకి అప్పుల్లో మిగలేరు. ఇవన్నీ గ్రహించి పెదమామ తనని తీసుకు వెళ్తానన్నాడేమో...!

కానీ, తాతయ్య మనస్ఫూర్తిగా అంగీకరించినట్లు లేదు. ఆరోజు తాతయ్య ఇంటి ముందరి కళ్లాలో నులక మంచమీదు కూర్చొని, మడిచెక్కలకు గత్తం వెయ్యాలి- సారం తగ్గిందనీ; తోటలో చెట్ల మొదళ్లలో వేపపిండి వెయ్యాలనీ- కాపు తగ్గిందనీ; ఆవులకి కుడితిలో.... తెలగపిండి దాణా వెయ్యాలనీ - పాలు తగ్గేయనీ; సోముల్ని పిటిలి ఓ వ్యవసాయ శాస్త్రవేత్తలా చెప్తున్నారు!

కోటేశ్వరావు, తల్లిని తోడుగా తీసుకు తాతయ్య దగ్గరకొచ్చి -

“తాతయ్యా, నాకు కలకత్తా కాలేజీలో సీటొచ్చింది. అక్కడ చదువుకుంటాను...”

అని చెప్పాడు. తాతయ్య నిరాసక్తంగా విన్నాడు. దీర్ఘంగా కోటేశ్వరావు వైపు చూసేడు. ఆ చూపు కోటేశ్వరావు యిప్పటికీ మర్చిపోలేదు. ఒక సుదీర్ఘ విషాదయాత్రకు... తొలి అడుగు వేస్తున్నవాణ్ణి - చూసినట్లు చూసేడు.....

ఆటో ఊరి పొలిమేరల్లోకి ప్రవేశించింది. ఊరి ముందర వుండే అనాటి తోటల స్థానంలో దళిత, బి.సి కాలనీలు ఉత్తర దక్షిణాల్లో కన్పించేయి. పడమర దోవలో యెవరిదో మోడరన్ రైస్ మిల్లాకటి - పరాయిదేశ చక్రవర్తి స్థాపించిన విజయస్థంభంలా కన్పిస్తోంది. తూర్పుదారిలో - కాఫీ, టీ దుకాణాలు! కొత్తవీధి గుండా ఆటో - బలిసిన పెనుమ్మగంలా నిల్చిన, శంకరాజు ఎరువుల గొడాని దాటింది. వీధులు, రోజ్ గార్ నిధుల కంకరరోడ్డుతో విశాలమయినట్లున్నాయి. వీధి మలుపులో “స్కావెల్ట్” కాన్వెంట్ - బిలుకలను బంధించిన పంజరంలా వుంది! ఆటో ఆగిపోయింది.

“...వీధులు తుడిసీస్తే, గోడలకి సున్నాలేసిస్తే - జన్మభూమికి సేవజేసి నట్టేనా? అన్నింటికీ స్టూడెంట్ పిల్లలు దొరుకుతారు. దోవకడ్డంగా - మానవహారం గట్టేరు, చూడండి సార్...” ఫిర్యాదు జేసాడు పురుషోత్తం.

కోటేశ్వరావు మానవహారాన్ని చూసేడు. అంతా జన్మభూమి సేవకోసం శపథం చేస్తున్నారు. ఆ దృశ్యాన్ని చూస్తూ ఆటో దిగిపోయేడు కోటేశ్వరావు. అతనికి మానవహారంగా నిల్చున్న పిల్లలు - యెప్పటివాళ్లీ, గొంతెత్తి అరచి, అరచి, నిల్చి నిల్చి, నేలకు కుంచించుకుపోయిన తరతరాల గ్రామీణుల్లా కన్పించేరు! తరాల తరబడిగా వినపస్తోన్నదేదో, వింటున్నట్లుగా నిల్చున్నాడు.

మానవహారం చెదిరిపోయింది. పసుపు చొక్కాల బృందమూ, తెల్లచొక్కాల యంత్రాంగమూ కదిలిపోయింది. వాళ్లల్లో ఎవరో - కోటేశ్వరావుని చూసి, దగ్గరగా వచ్చి-

“యదేనా రాటం? క్షేమమే కదా? ఉంటావా రెండ్రోజులు...?” అని పలకరించేడు.

“...యుద్ధం పూర్తయ్యేదాక వుంటానేమో...” అన్యమనస్కంగా జావాబిచ్చేడు కోటేశ్వరావు.

“... ఏ యుద్ధం...”

“కళింగ యుద్ధం...”

ఆ వ్యక్తి ఆశ్చర్యపోయి, కోటేశ్వరావుని భుజం తట్టి -

“కోటీ. ఆర్ యూ ఆల్ రైట్...” అనడిగాడు.

అప్పటికి తేరుకున్నాడు కోటేశ్వరావు. ఎదుటి మిత్రుణ్ణి చూస్తూ చిరునవ్వు నవ్వి-

“భుక్తా, బాగున్నావా? ఎలా వుంది.... మీ పొలిటికల్ ఫీల్డ్...?” ప్రశ్నించేడు.

“అన్ని ఫీల్డ్లూ దండయాత్రకి గురయినాయి. నువ్వన్నట్టు యుద్ధం మధ్యనున్నాయి. ఉంటావుగా, మళ్లీ కలుద్దాం...” అన్నెప్పి, వెళ్లిపోయి బృందంలో కలిసేడతను.

వెళ్లిపోతున్న భుక్తాని చూస్తుంటే గతం కదలాడింది కోటేశ్వరావుకి.

‘పల్లె గొప్పా? పట్నం గొప్పా?’ అంశంపై వక్తృత్వ పోటీ! తను పల్లె గొప్పదనీ, భుక్తా పట్నం గొప్పదనీ...! ఇద్దరూ బలమయిన పాయింట్లతో మాట్లాడేరు. జడ్జి యెవరికి బహుమతివ్వాలో తేల్చుకోలేక... లాటరీ వేసారు.

చిత్రమేమంటే - తను పట్నంలోనూ, భుక్తా పల్లెలోనూ... స్థిరపడడం!

“...భుక్తగారిక యిక్కండరట! ఫారిన్ వెళ్లిపోతారట. కక్కినకూడు తినడానికి... ప్రయత్నాలు! దివాణం భూమి కోసం.. ఆగేరట...” పురుషోత్తం తను యెరిగిన వార్తను చెప్పున్నాడు.

దివాణమే తప్పుడు విధానమన్నాడు భుక్తా తండ్రి.

వారసులు - దివాణం భూమికోసం నిలిస్తే, భుక్తా తండ్రి రైతుల కోసం నిలిచేడు.

కౌలు చెల్లించొద్దన్నాడు. దున్నేవారిదే భూమి అన్నాడు. కొట్లాటలూ, కేసులూ...!

కోర్టులు తీర్పు తేల్చలేదు. రైతులు భూమినొదలేదు.

వాయిదాలకు వెళ్లిన భుక్తా తండ్రి, పట్నంలో మరణం...! దివాణం వారసులు చేసిన హత్య అని రైతుల ఆగ్రహం! హత్యకు ప్రతీకారంగా దివాణం వారసుడు రాజరాజేశ్వర భుక్తా హత్య! అప్పుడు, కొందరు రైతుల్లో సహా... కోటేశ్వరావు తండ్రి అరెస్టు! అప్పటికి కోటేశ్వరావు కాలేజీ చదివే రోజులు!

తండ్రి రక్తంతో... భుక్తా రాజకీయ రంగంలోకొచ్చి, తర్వాతర్వాత ఎమ్మెల్యే దాకా యెదిగేడు...!

కోటేశ్వరావు, యింక మరి ఆలోచించలేకపోయాడు...! ఆటోలోంచి బేగూ, లగేజీ అందుకొని, నడవబోతే, పురుషోత్తం వారించి, ఆటో యెక్కించి, మళ్లీ కదిపేడు ఆటోని!

“...దివాణం రాజరాజేశ్వరభుక్తా వారసుడెవరో ఫారిన్స్ వార్తల సార్. ఈ బాబు... అతన్నో చెయ్యి గలిపేడు. కోర్టులూ, కేసుల్లో తేలదని రాజీ బేరంకి దిగేరు. రైతులూ రాజీకి వచ్చినట్లుగే వుంది...” పురుషోత్తం చెప్పంటే కోటేశ్వరావు ఆశ్చర్యపోయేడు.

భూమి - యెన్నెన్ని ఘర్షణలకు మూలమైంది ! జీవితాలనెన్నెన్ని మలుపులు తిప్పుతోంది...! రాజీ కుదిరేక అశోకుడు - బౌద్ధం స్వీకరించేడా..? వందల, వేల జనపదుల మరణాల మీదుగా - ‘బుద్ధం శరణం గచ్ఛామీ...’

ఆటో ఆగింది. పురుషోత్తం బేగూ, లగేజీ దించేడు. కోటేశ్వరావు తాతగారింటివైపు చూస్తూ - అడుగులు వేసాడు.

శిథిలానికి చేరువయిన పెంకుటిల్లు! వరండా అరుగులు.. విరిగిపడినాయి. గచ్చులు... పెప్పులూడింది. పై కప్పుల పెంకులు- నాచూ, పిచ్చి మొక్కలకీ ఆశ్రయమిచ్చాయి. ఆ ఇంట... బాల్యాన చేసిన ఆకతాయితనం జ్ఞప్తికొస్తోంది కోటేశ్వరావుకి....

పెంకుటిల్లుకి యెదుటివాసలో ‘దేవుడితాత ఆశ్రమం’. దాన్ని ఆనించి రావిచెట్టు నీడలో ‘రచ్చబండ’ వుండేది. దేవుడితాత - ‘మహాభారతం’ వచన కావ్యం చదువుతుంటే, రచ్చబండ మీద కూర్చుని గ్రామస్థులు శ్రద్ధగా వినేవారు. పెంకుటింటి అరుగుల చీడీల మీద నుంచి చిన్న చిన్న గులకరాళ్లు అటు విసిరేవాడు కోటేశ్వరావు. రాళ్లు తగిలిన వాళ్లు ‘యెవుద్రా రాయిసిరేడు’ అని గద్దించి యిటు చూసేలోగా, అరుగుల మీద బోర్లాపడుకొని దాక్కొనేవాడు కోటేశ్వరావు.

పెంకుటింటికి పడమరగా, వందగజాల దూరంలో ‘కళ్ళం’ వుండేది. కళ్ళంలో పశువుల శాల, దానికి అభిముఖంగా ఒక పూరిపాక ! అందులో ఒక నులక మంచం. దాని మీద వరిగడ్డి నింపిన గోనెనంచీ పరుపూ... అది తాతయ్య పడక! ఆ మంచానికి మీదుగా వాసాలకు, పూరిపాక రాటలకూ అడ్డంగా కర్రలు వేసి నిర్మించిన ‘అటక’ వుండేది. దాని మీదా గడ్డిపరుపు వుండేది. అదే కోటేశ్వరావు పాన్సు!

ఓ సంక్రాంతి సెలవు రోజుల్లో - తనతో పాటూ పాస్పు యెక్కిన పెదమామ కొడుకు రాజశేఖర్. సిన్మాకెల్దామా అన్నాడు. ఊరికి క్రోసుడు దూరంలో టూరింగ్ టాకిస్ వుండేది. డబ్బులు లేక కళ్ళలోని ధ్యానం పురిలోంచి దొంగతనంగా, ధాన్యం తీసి దుప్పట్లో మూటగట్టి, కోపటి అప్పల్రాజు యింటికి వేళ్లారు. అప్పల్రాజు చలికి యింట్లో ముసుగుదన్ని పెళ్లాం ప్రక్కలో నిద్రబోయేడు. తలుపుమీద నెమ్మదిగా కొడితే విన్పించక లేచేవాడు గాడు. గట్టిగా బాదితే కుక్కలరుస్తాయి. వీధివాళ్ళు లేస్తారు. దొంగతనం బయటపడ్తుంది. ఆ చలినీ, అప్పల్రాజునీ, అతని పెళ్ళాన్నీ కలిపి తిట్టుకున్నారెద్దరూ. తలుపు కొట్టగా, కొట్టగా లోపల మంచం కదిలిన శబ్దం, తర్వాత తలుపు దగ్గరగా వచ్చి, మెల్లగా 'యెవుకూ'? అన్న అప్పల్రాజు భార్య ప్రశ్నా విన్పించింది.

"...మనమంటే దొంగతనం బయట పడతాడని మెల్లగ పిల్చేము. దానికేంరా? అంత మెల్లగా అడుగుతాదేంరా....?" అనేవాడు రాజశేఖర్.

మొత్తానికి, ఫలానా, పెద్దింటోళ్ల మనవడని చెప్పగా - ఆమె యేమనుకునేదో, వెళ్ళి అప్పల్రాజుని లేపి, తను నిద్రపోయింది. అప్పల్రాజుకి ధాన్యమిచ్చి అద్దెకు సైకిలూ, సిన్మాకి డబ్బులూ తీసుకున్నారు. అయితే, అంత గవ్వివ్విగా చేసిన దొంగతనమూ బయటపడిపోయిందెలాగో! భయపడ్డంతగా తాతయ్య కోప్పడలేడు. గానీ, రాజశేఖర్ వెలిపోయేక, కోటేశ్వరావుతో-

"...పెద్దోడా ! పట్నపుగాలి మంచిది కాదు. నీమీదే.. మా ఆశలన్నీ సుమా..." అన్నారు తాతయ్య.

కోటేశ్వరావుకి ఆ మాట ఆనాడు బోధపడలేదు. ఇన్నేళ్లకు... బోధపడే సరికి..... ఇంట్లో మంచమీద తాతయ్య, చిక్కి శల్యమై! కోటేశ్వరావు తల్లి యేదో కషాయాన్ని తాగిస్తోంది. ఆమె కోటేశ్వరావుని చూసి, ఆశ్చర్యపోయి-

"...పెదబాబూ...? ఇదేటి, ఉత్తరమేన లేకుండా...." పలకరించింది. కోటేశ్వరావు, నెమ్మదిగా మంచం దండెమీద కూర్చుని, తాతయ్య వైపు చూస్తూ పలుకరించి-

"...యింత బాగులేకపోతే, నాకెందుకు తెలవలేదు...?" దుఃఖపు గొంతుతో ప్రశ్నించేడు.

తాతయ్య - మనవడ్చి చూసి సంతోషం కలిగిందేమో... మొహంలో కొద్దిగా వెలుగు నిండింది. మళ్లీ అంతలోనే, మొహంలో మార్పు కన్పించింది. మనవడికేదో చెప్పాలని గాబోలు-

"....పెద్దోడా ! పండిపోయిన ఆకు, రేకులేసిన చిగురుటాకుని కంటాది. అదీ

వ్యవసాయం! ఇప్పుడు యవసాయం లేదు. రైతు లేడు. రైతులూ, పశువులూ, పచ్చని పంటసేలూ, దాన్నెప్పురాసులూ - యెక్కడికో యెగిరిపోనాయి? (ట్రాక్టర్లు, యింజిన్లు, ఎరువులు, పురుగుల మందులు, నోట్ల కట్లపాములు - వచ్చేయి! నాగేటి చాక్లెట్ల ఆరుద్రపురుగుని... దిగదొక్కేసేయి. నోట్ల కట్లపాములు... పొలాల నిండా! ఎలగొచ్చాయి? ఎక్కడివివి? ఎందుకివి? ఎవుకు తెచ్చారు? మీమడిగేమా యీటన్నిట్టి....? మరెందుకొచ్చేయి...చెప్పు? చెప్పు, పెద్దోడా! ఇప్పుడు గాపోతే తీరిగ్గా ఆలోచించి చెప్పు..." ప్రశ్నించి నిద్రలోకి జారిపోయేరు తాతయ్య.

ఆయన స్పృహలో వుండే ప్రశ్నించేరా....? జ్వరతీవ్రతలో ప్రేలాపనలా... తర్కించు కోసాగేడు కోటేశ్వరావు.

"...యిదిగిలాగే, పరాకు పరాకుగా మాట్లాడి నిద్రలోకి వెళిపోతాడు. మళ్ళీ, మెలకువలోకొచ్చి, యిలగే మాట్లాడి, యిల్లొదిలి పొలాలవైపు వెళిపోతాడు. ఏ వైద్యుడూ నయం జెయ్యలేదు. అప్పారావు మేస్ట్రుగారే... యిప్పుడు మందూ, మాకు యిస్త్రు..” తల్లి చెప్తుంటే, కోటేశ్వరావు బాధగా చూస్తున్నాడు. ఆమె యిన్నాళ్లుగా పడిన మనసులోని వేదనను... కొడుక్కి విన్పించే గొంతుతో -

“సరిగ్గా, అప్పుడూ యిలాగే అయ్యేడు. నువ్వప్పుడు కలకత్తాలో వున్నావు. తమ్ముడు... హైస్కూల్ చదువుతో ఆగిపోయి - తాతయ్యకి సాయంగా వ్యవసాయంలోకి దిగేడు. మీ నాన్న జెయిలు నించి... బెయిలు మీద వొచ్చేరు.

ఏమనుకున్నాడో - కుటుంబాన్ని కూచోబెట్టి ఆస్తి వాటలేస్తాడు. అన్నదమ్ముల్తోటి సమానవాటా నాకిచ్చేడు. వెండీ బంగారాలివ్వలేదు. లేవు. చినమామ ఎలక్షన్లకి ఆర్జేసాడు. భూమ్మాత్రం... అయిదే సెకరాలొచ్చింది. పెంకుటిల్లా - రెండుభాగాలు జేస్తాడు. చినమామకీ, నాకూ పంచేడు.... కలకత్తా మామకెలాగూ యిల్లక్కర్లేదని! ఎవరి భూమి వాళ్లు, ఎవరి బతుకు వాళ్లు, బతకండన్నాడు! ఎందుకో....? మరియేది మనసుల బెట్టుకొని విడదీసేడో విడదీసేడు తాతయ్య!

ఎవులి బతుకాళ్లు బతకడంకి యెక్కడ కుదిరింది? మళ్లా దివాణం భూమి తగువు లొచ్చేయి. పంటల్ని దివాణం వోరు దాడిచేసి పట్టుకుపోబోవడం, కొట్లాట. ఒక రైతు... చావు! అంతే! మీ నాన్న యిల్లొదిలేసాడు. మళ్లా, పొలంలో మోటార్ పంపు షెడ్డులో, రైతుల్లో, రహస్య సమావేశం జరిపిన మీ నాన్నని పోలీసులు కాల్చి చంపేకనే చూసేం!

అప్పుడు...తాతయ్య నిభాయించుకోలేకపోయేడు. ఇలాగే... పరాకు, పరాకు మాటలు! ఇందుకా.. నిన్ను యిల్లరికం తెచ్చేను. కూతుర్ని కట్టబెట్టానా... మృత్యువునా...? అనేవారు. మీ నాయనను తలచుకొని.....!

కొన్నాళ్లకి సర్దుకొని నీ తమ్ముడికి అండగా నిలబడ్డాడు. మరిపుడు సర్దుకోగలడని ఆశలేదు..” సుదీర్ఘ గాయాన్ని తడుముకున్నట్లుగా మాట్లాడింది. కోటేశ్వరావు కిదంతా యెరిగిన విషయమేగానీ, తల్లి గొంతులో, ఆ విషాదపు అనుభవసాంద్రత అర్థమైంది...! గుండెలో సన్నగా పోటు! తనకిప్పటికీ... తీరని వేదన - కన్నతండ్రి మృతదేహాన్ని చూడలేకపోయేనని! ఎవరి చిటికెనవేలు పట్టుకు నడక నేర్చాడో, ఎవరి భుజాల మీద కూర్చొని భూమండలాన్ని దర్శించేడో, ఎవరి గుండెల మీద వర్ణమాల నేర్చుకున్నాడో - ఆ తండ్రి మృతదేహాన్ని పోలీసులు ఖననం చేసారు....!

కోటేశ్వరావు... భోరున యేడ్వసాగేడు.

తల్లి నివారించలేదు. అయితే, ఆమె భావించినట్లుగా తాతయ్య కోసమే యేడ్వడం లేదు... యెన్నెన్ని స్మృతులను కోల్పోయి, చివరికి యిక్కడికి యింకెందుకో వచ్చినందుకు... యేడుస్తున్నాడు కోటేశ్వరావు.

కొద్దిసేపయితే నిభాయించుకుందిగానీ, తర్వాత తనూ యేడ్వసాగింది. గతాన్ని వివరాల్లో సహా, రాగాలు తీస్తూ యేడ్వసాగింది. ఏమ్మ వినిపించి, యరుగూ పొరుగూ చేరారు. పొద్దుగుంకేవేళగావటంతో... కోటేశ్వరావు తమ్ముడూ, మరదలూ, పెదమామ కొడుకులూ... పొలం నుండి యిల్లు చేరారు. పెదమామ... భాగాన్ని కొడుకులిద్దరు పంచుకున్నారు. పెదమామ, అత్తా... పెంకుటింటి యెదుటివాస సాలలో కాపురం! తాతయ్యను బలవంతంగా తెచ్చేరట యింటికి.

అందరి పరామర్శతో కోటేశ్వరావు కళ్లు తుడుచుకున్నాడు. లేచి, కాళ్లూ మొహం కడుక్కొని బట్టలు మార్చుకున్నాడు. ఇంకా తాతయ్య నిద్రలోనే! తట్టి జూస్తే... కాలిపోతోంది దేహం జ్వరంతో, కాసేపు కూర్చొని, తర్వాత లేచి-

“అమ్మా, అలా యేటివైపు వెళ్ళేస్తాను....” చెప్పి బయల్దేరాడు.

చీకటి ముసిరేవేళ దారిలో మనుషులు... తెరమీది బొమ్మల్లా అస్పష్టంగా అగుపిస్తుంటే దారి మీద చూపు నిలిపి... వంశధార వొడ్డుకి చేరాడు. రేవు చీకటిగా వుంది. ఇసుకపర్ర మీదకు వెళ్లి... చేరబడ్డాడు, తలకింద తుండు మడత బెట్టేడు. రేవులో యెవరోకావడి బిందెలు ముంచిన శబ్దం. రెల్లుపూల మీదుగా యెవరిదో రాగం. వెదురువనాల ధ్వని సంగీతం... చల్లగాలితో కోటేశ్వరావు అణువణువునీ పరామర్శించింది. అలా, అలా... నిదురపట్టేసింది కోటేశ్వరావుకి. ఆ నిదురలో... యేవేవో కలలు...

నదీ తీరంలో సారవంతమయిన భూమిని సాగుజేసి, బంగారపు పంట పండించినట్లు, పంటను పశువుల మూపులు మీదా, తమ భుజాల మీదా మోపులు గట్టి మోసుకు తెస్తుంటే ఊరిలోకి ప్రవేశించాక మోపులు మాయం! బరువెక్కిన భుజాలే మిగిలేవి!

ఇంతకీ... భుజాలెవరివి? తనవిగానట్టుంది... తన తండ్రివో, తాతయ్యవో, వేరెవరివో... అన్నిస్తున్నాయి!

మళ్ళీ కల మారిపోయేది. మహానగరం. సుందర భవంతులు. పెద్ద యంత్ర కర్మాగారం! ఆగిపోయిన యంత్రాలకు - తను... ప్రాణంబోసేట్లు... రిపేర్లు చెయ్యటం. అవి తిరగటం! తనూ... వాటితో... అలసటెరుగని యంత్రంలాగే....! యంత్రమే....! యంత్రంతో - మాటాడినట్టే... యింట్లో కొడుకులూ, కూతురు, భార్య....! వాళ్ళూ యంత్రాలే....! ఔను... అదిగదిగో... ప్రవీణ్ స్పీడుగా తిరుగుతున్న యంత్రం....! కన్నా ప్రవీణ్... స్పీడుగా తిరక్కు... కళ్లు తిరిగి పడిపోతావ్. తిరగకు.... ప్రవీణ్, బాబూ.... కలవరించసాగేడు.

బలంగాకుదిపి, లేపాడు గణేష్! కోటేశ్వరావుకి మెలకువ వచ్చింది. తమ్ముడ్ని, పెదమామ కొడుకుల్ని చూసి, సంకోచిస్తూ -

“...యిసుకలో అలా చేరబడేసరికి నిద్రపట్టేసింది....” మాటలు తడుముకున్నాడు.

“పదన్నయ్యా - భోంచేసి పడుకుందువు...” గణేష్ లేపాడు. కోటేశ్వరావు

ఇంటికొచ్చి, భోంచేసి మంచమీద వాలేడేగానీ నిద్రపట్టలేదు. అటూ, ఇటూ దొర్లి, దొర్లి చివరికి మంచమీంచి లేచి కళ్లంవైపు నడిచేడు. కళ్లంలో అటకమీది తన పాస్సు గుర్తొచ్చింది. కళ్ళం - హై ఓల్టేజి విద్యుత్ కాంతిలో తెల్లగా మెరుస్తోంది. కప్పులు బోసిన పత్తి పంటను - బేళ్లు గడ్డున్నారెవరో! ఆ ప్రక్క పశువులశాలలో ట్రాక్టర్కాకటి నిద్రిస్తోంది. పూరిపాక కాటేజీగా మారింది. అందులో చేతులకుర్చీలో కూర్చొని యెదురుగా వున్న కలర్టీవిలో... యేదో సినీమాని చూస్తున్నాడొకాయన! అతని కుంటుంబ సభ్యులు గాబోలు - కింద చాపలు మీద కూర్చొని - సినీమాకు కళ్లనూ, దేహాల్నీ అప్పగించేసారు. వాళ్లెవరూ కోటేశ్వరావుకి తెలీదు. చివరికి పత్తిబేళ్లు గడుతున్నవాళ్లు గూడా! కోస్తా నుంచి వచ్చి, యిక్కడి భూములు కొనుక్కొని స్థిరపడ్డానికి వచ్చినవాళ్లు వారు! తన గ్రామంలో, తను పరదేశీనస్పించింది కోటేశ్వరావుకి...! గిర్రున వెనుదిరిగొచ్చి, మంచమీద వాలిపోయేడు.

* * *

పొద్దున్న లేచేక - తాతయ్య మంచం దగ్గరకు వెళ్లాడు. తాతయ్య నిద్రలేవలేదు. చెయ్యి జూసేడు. కొద్దిగా జ్వరం తగ్గినట్లుంది. కోటేశ్వరావుకి తనొచ్చిన కారణం గుర్తొచ్చింది. గానీ, యెవరితో, యెలా మాట్లాడడమో అర్థంగాలేదు. అప్పుడు గుర్తొచ్చేడు భుక్తా....! గబగబా కాలకృత్యాలు ముగించి భుక్తాగారింటికి వెళ్తే యెవరో, యాత్రికుల్తో.... భుక్తా ‘శాలిహుండం’ కొండకు వెళ్లేదని తెల్సింది. ఆలోచిస్తూ రోడ్డు మీదకొస్తే ‘కళింగపట్నం’ అన్న బస్ క్లీనర్ కేక వినిపించింది. గభాల్నూ ఆ బస్సెక్కేసాడు.

ఒంటిమీది నగలన్నీ వొలిచేసాక కన్పించే అమ్మవారి విగ్రహంలా, శాశిహుండం కొండ- బోసిగా కన్పించింది. కొండమీదకి కంకర రాళ్లదోవ...! శాలి ధాన్యం దాచుకునే హుండీ-పూర్వమిది! కొండమీద ఎత్తయిన గజపృష్ఠాకారంలో బౌద్ధచైత్యం! ఇటుకల్లో గట్టిన మహా చైత్యాలు, స్థూపాలు.... కొండమీద నుండి చూస్తే - వంశధారనది సాగర సంగమం - అనన్య సుందరంగా కన్పిస్తోంది. కోటేశ్వర్రావు... అలా చూస్తూ పురావస్తుశాఖవారి మ్యూజియంలోకి నడిచేడు. అక్కడ... భుక్తా తన వెంటనున్న విదేశీ బౌద్ధులకి విగ్రహాలనూ, శిల్పాలనూ చూపి వివరిస్తున్నాడు. విగ్రహాలన్నీ.... యేదో వొక భాగాన్ని కోల్పోయినవే! శిథిల యోధులు....! శిథిల భుజాల రైతుల విగ్రహాలా....? రాత్రి, యిసుక పర్రలో నిద్రించినపుడు వచ్చిన కల.... గుర్తొచ్చింది. అసంకల్పితంగా భుజాలు తడుముకున్నాడు... కోటేశ్వర్రావు.

విచిత్రంగా, శిథిల విగ్రహాల్లో - మూడు తలలూ, ఆరుచేతుల స్త్రీ విగ్రహం కన్పించింది. “శ్వేతపత్రా అపరాజితా వైరోచిని” అని దాని మీద అట్టబోర్డు కన్పించింది. అర్థంగాలేదు గానీ ‘వీరవనిత’ అని బోధపడింది.

“నువ్వు వచ్చేవన్నమాట! విదేశీ బౌద్ధులు వీళ్లు. లెట్ మి ఇంట్రడ్యూస్....” కోటేశ్వర్రావుని బౌద్ధులకి పరిచయం జేసాడు భుక్త!

కొందరు విదేశీయులూ, ఒక ప్రవాసాంధ్రుడూ - యీ బౌద్ధ క్షేత్రాన్ని అపురూపంగా చూస్తుంటే, స్థానికులు మాత్రం-వంశధార, సాగరంలోకి ప్రవహించేట్టు జీవన ప్రవాహంలో వున్నారు....!

“....నీ కోసం కబురు పెడదామనుకున్నాను! యింతలో వీళ్లు...” చెప్పాడు భుక్త. ఆశ్చర్యపోయేడు కోటేశ్వర్రావు.

“....ఉండు వీళ్లని, ఆ పబ్లిక్ రిలేషన్ అధికారకపుజెప్పి వస్తాను. నీతో ముఖ్య విషయం మాట్లాడాలి. ఊరెళ్లిపోదాం.” అని తొందర, తొందరగా చెప్పి, భుక్త బౌద్ధుల్ని తీసుకువెళ్లాడు.

కోటేశ్వర్రావు-తనూ ముఖ్య విషయమే మాట్లాడాలి! అంతలో, కొడుకు... ఫారిన్ చాన్సు కోసం పొలిటికల్ రికమండేషన్ రిక్వెస్టు చెయ్యటం గుర్తొచ్చింది....ఏం మాట్లాడడం...ఎలా అడగటం.... ఆలోచనల్లో వున్నాడు కోటేశ్వర్రావు.

“....పదా. కొండ కింద కారుంది...” భుక్తా వచ్చేడు. కొండ దిగుతూ భుక్తా - “...మనదిక అవరోహణా క్రమం! ఔసు అర్థమయిపోయింది. నేనిక రాజకీయా లొదిలేస్తాను. కిందటి ఎన్నికలకే నన్ను రాజకీయాలొదిలేసాయి. ఓడిపోయేను. ఈసారి టిక్కెట్టు రాదు. వచ్చినా మళ్లీ ఓడిపోతాను...” చెప్పుకుపోతున్నాడు.

“...పొలాలకి కరెంట్‌నీ, మోటార్ పంపుల్ని, ట్రాక్టర్లనీ, యింజనీనీ తెచ్చి... పంటల దిగుబడి పెంచేమనుకున్నామే గానీ - అవన్నీ స్తోమతో, బ్యాంకు రుణాలు పొందే పరపతో వున్న వాళ్లకే లాభించిందని బోధపడ్డేదు. లాభించిన వాళ్లే-మళ్లీ, మళ్లీ లబ్ధి పొందేరు. పథకాలన్నీ, ప్రణాళికలన్నీ వాళ్లకే ఉపయోగపడ్డాయి. అధిక దిగుబడి, పంటల్లోని మిగులు ధనం, పట్నం మిల్లులకీ, సిన్మాహాళ్లకీ, సారా వ్యాపారాలకీ పెట్టుబడ్డైంది. అక్కడా ఆర్జనీ! అదిగో... వాళ్లు పోటీ మనకి! వ్యాపారాలూ, రాజకీయాలూ అన్నీ వాళ్లవే! కిందటి ఎన్నికల్లో నన్నోడించింది సారా వ్యాపారలాభమే!” భుక్తా ఓ క్షణం ఆగేడు.

ఎందుకిదంతా చెప్పన్నాడా అని ఆలోచిస్తున్నాడు కోటేశ్వర్రావు.

“...ఒక్కముక్కలో చెప్పాలంటే - రాజకీయాల్లోకి దొంగ వ్యాపార పెట్టుబడిచ్చింది. అంటే లంపెన్ సెక్షన్ రాజకీయాల్లో కొచ్చేరన్నమాట!”

“...రాజకీయాలెప్పుడూ దేశాన్ని ఉద్ధరించినట్లు కన్పించలేదు నాకు...” కోటేశ్వర్రావు నిశ్చితాభిప్రాయంగా చెప్పేడు.

“నేనలా అనుకోనుగానీ, రాజకీయాలకి దూరంగా వుండదలిచేను...”

“...మంచిది! ఏభయ్యేళ్ళు పైబడ్డ వయసులో - మనకు కొండ దిగుటం సులువుగా వుంటుంది...” నవ్వుతూ కోటేశ్వర్రావు. అప్పటికి వాళ్లు శాలిహుండం కొండ దిగేరు. రోడ్డు పక్కగా పార్క్ చేసిన కారులో యిద్దరూ ఊరివైపు ప్రయాణించేరు. చాలా సేపటిదాకా మౌనంగా వున్న భుక్తా యిక పదినిమిషాల్లో ఊరొస్తుందనగా -

“...మా పిల్లలు వచ్చేయమంటున్నారు. దివాణం చివరి వారసుడు రఘురామచంద్ర ఫారిన్‌లోనే వున్నాడు. అతన్నో జాయింట్‌గా యేదో బిజినెస్ చేస్తారట పిల్లలు. దివాణం భూమి కోర్టులో యెప్పటికీ తేల్తుందో - అవుటాఫ్ కోర్టు, రైతుల్లో రాజీ చెయ్యమంటున్నారు. నువ్వు హెల్ప్ చెయ్యాలి...”

“...నేనా?” ప్రశ్నార్థకంగా చూసేడు కోటేశ్వర్రావు.

“...అవును. కోస్తా జిల్లాల నుంచి ఓ పార్టీ వచ్చింది. ఆగ్రోఫారమ్ కోసం భూమి కొంటారట. ధర గూడా యెక్కువే యిస్తారు. రైతులకో షేర్ - మాకో షేర్. నువ్వు - మీ తమ్ముడూ, బామ్మర్లుల్ని ఒప్పిస్తే చాలు!”

కోటేశ్వర్రావేమీ బదులివ్వలేదు. అతనికి మళ్లీ రైల్లో వచ్చిన కల గుర్తుకు వస్తోంది. అంతా విధ్వంసం... అంతా విధ్వంసం... అందరూ క్షతగాత్రులు... పెనుప్రవాహమేదో తోసుకు వస్తోంది, కారుతో సహా... నెట్టి వేయబడినట్లన్పించింది! కళ్ళు మూసుకు సీటుకి వాలేడు. పెద్ద కుదుపుతో యింటి ముందు కారాగింది. కోటేశ్వర్రావు కారు దిగి భుక్తాకు వీడ్కోలు చెప్తంటే -

“...తప్పక హెల్ప్ చెయ్యాలి. నీ సహాయానికి తగిన ప్రతిఫలం యేర్పాటు చేస్తాను...” చెప్పాడు భుక్తా.

కోటేశ్వరావు - తాతయ్య మంచం దగ్గరకు వెళ్లాడు. తాతయ్య మెలకువలో లేరు. అప్పారావు మేష్టారు, యేవో మందులిచ్చినట్లుంది. మంచం చుట్టూ ఉన్న కోటేశ్వరావు తల్లినీ, తమ్ముడీ, బావమరుదుల్నీ... అందర్నీ బయటకొచ్చేయ మంటున్నారు అప్పారావు మేష్టారు.

“...కొద్దిగా గాలి తగలనివ్వండి. జ్వరం తగ్గింది. కాసేపట్లో తెలివొస్తుంది. కోటిబాబూ- నువ్వెప్పుడొచ్చేవ్?” అని కోటేశ్వరావుని పలకరించి, వీధి వాకిలి దగ్గరకి తీసుకువెళ్లి -

“...మనోవ్యధకి మందులేదు బాబూ....” అన్నారు.

తాతయ్య రోగానికి మందులేదన్నట్లుగా విన్పించింది కోటేశ్వరావుకి.

“...ఎలాటి బతుకు బతికేడు? నేనెరుకలోకొచ్చేసరికి - యీ యిలాకాలో మీ తాతయ్యకు గొప్ప ఖ్యాతి వుండేది. అక్కడెక్కడో రణస్థలం దగ్గర ఆవులూ, గొర్రెలూ పెంచుకు బతికేవాళ్లట! మీ తాతయ్య పూర్వీకులు. ఎందుకొచ్చేరో - యీ నది ఒడ్డుకొచ్చి ఉండిపోయారు. మీ ముత్తాత... నది ఒడ్డు తంపర భూమిని సాగులోకి తెచ్చేడట! అదిగో, ఆ సాగుభూమి చూసేక యెక్కడెక్కడి మీ బంధువులో వొచ్చి చేరారట. ఊరయ్యింది అవుడు! ఊరిలోకి చాకలి, మంగలి, కంసాలి, మేదరి, కుమ్మరి... అన్ని వృత్తులవాళ్లూ చేరారు. మీ తాత తరం వచ్చేసరికి సాగుభూమి పెరిగింది. గానీ, జమీందార్ల కాలంగా! భూమి మీద కౌలన్నారట. కౌలు, యేటా పెంచుతూ పోయేరట. కౌలు అయ్యలేక కొంత భూమి పోయింది. అప్పుడే మీ చినతాత రంగం వెలిపోయేడు. ఆ తర్వాత దొరల కాలం రావటం, మీ తాత కొడుకుల్లో ఒకడు నౌకరీకి వెలిపోవటం, చిన్నకొడుకు ఊరి రాజకీయాల్లో ముసగటం వ్యవసాయంకి చెయ్యి సాయం కోసం మీ నాన్నని యిల్లరికం తెచ్చుకున్నాడు!

నేల బుగ్గి నెత్తినేసుకు కష్టపడి యీ పెంకుటిల్లు గట్టేడు. మడి చెక్కలు సంపాదించేడు. ఆడవాళ్ల వొంటిమీదకి వెండీ, బంగారాలు అలంకరించేడు. నలుగురికీ మంచి జేసాడు! ఇవి నీకు తెలీని సంగతులు గావు.... గానీ చెప్పాలన్నింటింది.

“గానదేమి జాతకమో...? ఎప్పుడూ యేటికి ఎదురీతే! అప్పుడు, ఆ రోజుల్లో సహకరించాల్సిన తమ్ముడు రంగంలో కన్నుమూసేడు. సాగుభూమి కొంత జమీందారీ రద్దు చట్టంతో మరవరికో హక్కు అయింది. కష్టపడ్డ సంపాదన ఊరి మీద కర్చు జేసాడోకొడుకు. కొత్తపంటలు మార్కెట్ జూదమాడించేయి. చేయి సాయమవ్వాలన్న అల్లుడ్ని దివాణం భూమి మింగేసింది! అతగాడు గాబట్టి తట్టుకున్నాడు. మరొకడి వొశిం గాడు.

ఇంకా తట్టుకోగలుగును.... ఆ భూమి వుంచగలిగితే....” క్షతగాత్రుని వీరగాధ చెప్పినట్లుగా చెప్పేరు మాస్టారు.

“...యే భూమి...?” ప్రశ్నించేడు కోటేశ్వరావు.

“...దివాణం భూమి....”

కోటేశ్వరావుకి... గుండెల్లో... చల్లగా సర్పమేదో కదిలినట్లనించింది. భుక్తా, తనూ, తన కొడుకూ... అందరూ భూమిని అస్తిగా చూస్తే - తాతయ్య ఉత్పత్తి సాధనంగా - చూస్తున్నాడని అర్థమైంది...

“ఉత్పత్తి సాధనాల మీద యెవరి ఆధిపత్యముంటుందో - వారిదే సమాజం మీద అధికారం....” యిటీవలి, కార్మిక సమావేశంలో యెవరి ఉపన్యాసంలోనో విన్నమాట... గుర్తొచ్చింది.

ఇంతలో తల్లి కేకేసింది - తాతయ్యకు స్పృహ వచ్చిందని!

మాస్టారు, కోటేశ్వరావు లోనికి వెళ్ళేరు. తాతయ్య మంచమీదకు కోటేశ్వరావుని పిల్చి -

“... పెద్దోడా, వెళిపోయావనుకున్నాను. ఎటెళ్లెవు?” ప్రశ్నించేరు కోటేశ్వరావుని! జవాబు చెప్పకముందే మళ్ళీ -

“... పెద్దోడా! జీవితమంతా సేరడు నేల మిగుల్చుకోలేదు. ఆరు అడుగుల నేల - కొనగలవా నా కోసం...? ఆ నేల మీద బుగ్గవ్వాల! కొనగలవా...?” చివరి కోర్కెలా కోరేరు తాతయ్య.

కోటేశ్వరావుకి - గుండె కవాటాల్లోంచి దుఃఖం పొంగుకొచ్చింది. కన్నీళ్ళు జలజలా కారసాగేయి. నేలను అమ్ముకొని, వాటాను పట్టుకుపోవడానికి వచ్చినందుకు - అపరాధ భావంతో మరింతగా కుమిలిపోతూ -

“...లేదు. అమ్మటం లేదు. ఒద్దు. భూమి అమ్మిన సొమ్ముద్దు. దానికోసం వచ్చినందుకు మన్నించండి. ఇక, నాకా యంత్రభూతాల మంత్రనగరం వద్దు. యిక్కడే బతుకుతాను! కొడుక్కి చెప్పేస్తాను - భూమి అమ్మనని...” లోలోపలి మాటల్ని వెళ్లగక్కేడు కోటేశ్వరావు.

అప్పటికి - అందరికీ అర్థమైంది కోటేశ్వరావు అంత అకస్మాత్తుగా వచ్చిన కారణం! తాతయ్య గ్రహించినట్లుంది. అనుమానంగా కోటేశ్వరావుని చూస్తూ -

“...నేలని...నేను మాత్రం మోసుకెళ్తానా? నాకెందుకు...? ఎందు... కూ...”

అంటూ, పెద్దగా యెగ ఊపిరి తీసేడు. ఒక్కసారిగా, గుండెలు గబగబా కొట్టుకొని ఆగిపోయేయి. అందరూ... గుండెలు బాదుకు యేడ్చుసాగేరు!

అన్యమనస్కుంగా... మూడోరోజు కార్యం దాకా అగేడు. కార్యమయిపోయేక, యెవరికీ చెప్పకుండా, లగేజీ గూడా వదిలేసి - రైలేక్కేసాడు కోటేశ్వరావు. సీటుకి వాలిపోయి, కళ్ళు మూసుకుంటే... కన్న తండ్రీ, తాతయ్యా, భుక్తా తండ్రీ, సోములూ, ఉత్తమ్, భుక్తా... తన తల్లీ... తనూ, కొడుకు ప్రవీణ్... అందరూ క్షతగాత్రుల్లా కన్పించసాగేరు. యుద్ధమేదో కన్పించకుండానే - క్షతగాత్రులమయ్యే మన్పించింది...!

రైలు పెట్టెలో బిచ్చగాని పాట... క్షతగాత్ర గానంలా విన్పించసాగింది కోటేశ్వరావుకి! ★

వంశధార కథలు -21 ఫిబ్రవరి, 1999